

۴۔ لغات - زمزم : کعبہ مکرمہ کا مشہور کنواں، جو کعبے سے صرف چند گز کے فاصلے پر مسجد الحرام کے اندر واقع ہے۔ اس کا پانی پینا مسنون ہے۔ علاوہ بریں صحت کے لیے بے حد مفید ہے۔ لوگ پیپے، ڈبے اور ڈبیاں بھر بھر کر بہ طور تبرک اطرافِ عالم میں لے جاتے ہیں۔

جامۃ احرام : احرام کے معنی ہیں اپنے اوپر حرام کر لینا۔ حج اور عمرہ کے موقع پر حرم پاک جانے کے لیے ایک خاص لباس پہنا جاتا ہے، جسے جامۃ احرام یا محض احرام بھی کہتے ہیں۔ یہ صرف دو پادریں ہوتی ہیں، ایک کمر میں باندھنے کے لیے، دوسری اوڑھنے کے لیے۔ ان میں سلاٹی بالکل نہیں ہوتی، سرنگار کٹھا جاتا ہے۔ مختلف اطراف کے آدمی حج و عمرہ کے لیے جائیں تو ہر طرف خاص مقامات مقرر ہیں، جہاں سے غسل کے بعد یہ لباس پہن لینا چاہیے ساتھ ہی ادا سے حج و عمرہ کے بعد جامۃ احرام اتارنے تک صابِ احرام پر خاص پابندیاں عائد ہو جاتی ہیں اور اس سلسلے میں بعض جائز امور بھی معین وقت کے لیے ترک کر دیے جاتے ہیں۔

تشریح : رات بھر ہم زمزم پر بیٹھے شراب پیتے رہے۔ صبح ہوئی تو اسی کے پانی سے جامۃ احرام کے دھبے دھو کر زائرین حرم پاک میں شامل ہو گئے۔ بظاہر اس سے مقصود رندی نہیں، بلکہ یہ بتانا چاہتے ہیں، ہم نے ہر حال میں بے شمار گناہ کیے، لیکن حج کر کے ان گناہوں سے پاک ہو گئے، کیونکہ حج تمام پچھلے گناہ دھو ڈالتا ہے۔

۵۔ لغات - کیا : کیسا، کس طرح، کیونکر۔

تشریح : دیکھیے، میری آنکھوں نے کس طرح میرے دل کو تمہارے عشق کے حال میں پھنسا دیا۔ شاید میری آنکھیں بھی تمہارے حال کے حلقے ہیں۔